

Fugloyar kommuna
Í Túni 2
FO 766 Kirkja

Tórshavn, tann
J.Nr.: LUM-11- 18/00089-20
(at tilskila í svari)
Tykkara J.nr.

Viðvíkjandi klagu um vantandi svar frá Fugloyar kommunu uppá eina innlitsumbøn

Tann 11. september 2018 vendi A sær til mín við eini klagu um vantandi svar frá Fugloyar kommunu uppá eina umbøn frá 10. apríl 2018 um alment innlit í eitt mál, har søkt var um at keypa eitt grundøki í Hattarvík.

Tann 18. september 2018 sendi eg skriv til Fugloyar kommuna og bað kommununi um frágreiðing um málið og um skjøluni í málinum.

Tann 9. oktober 2018 sendi Fugloyar kommuna mær frágreiðing um málið viðvíkjandi umrødda grundøkinum og skjøluni í málinum. Einki skjal var um, hvussu kommunan hevði viðgjørt umbønina um innlit. Eg bað tí við skrivi dagfest 10. oktober 2018 aftur kommununa um hesi skjøl. Eg skrivaði samstundis, at hevði kommunan enn ikki svarað innlitsumbønini, varð heitt á kommununa um beinanvegin at avgreiða málið um innlit, og síðani senda mær avrit av skrivinum til klagaran.

Eftir fleiri áminningar fekk eg tann 29. apríl 2019 kunning frá Fugloyar kommunu um, at kommunan hevði givið klagaranum innlit tann 25. mars 2019. Innlitið varð givið við at kommunan sendi klagaranum teldupost við avriti av umbidnu skjølunum, men uttan nakað fylgiskriv.

Sambært § 16 stk. 1 og 2 í innlitslógini (løgtingslóg nr. 133 frá 10. juni 1993 um innlit í fyrisitingina) skal ein myndugleiki, sum fær eina innlitsumbøn, sum skjótast gera av, um áheitanin kann verða gingin á mæti. Er áheitanin um innlit ikki gingin á mæti ella noktað innan 10 dagar eftir, at viðkomandi myndugleiki hevur móttikið hana, skal myndugleikin boða viðkomandi frá, um orsökina til hetta, og nær ein avgerð væntandi verður til skjals.

Í hesum máli varð søkt um innlit 10. apríl 2018, og 26. juni 2018 sendi klagarin Fugloyar kommunu áminning um innlitsumbønina, og minti klagarin eisini kommununa á, at svar um

innlitsumbøn eigur at fyrirleggja innan 10 dagar. Klagarin fekk innlit frá Fugloyar kommunu 25. mars 2019. Tað tók soleiðis Fugloyar kommunu góðar 11 mánaðar at svara innlitsumbønini. Hetta er als ikki nøktandi.

Í samskifti mínum við Fugloyar kommunu er komið fram, at kommunan hevði ta fatan, at innlitsumbønin frá klagaranum varð svarað við at kommunan sendi mær frágreiðing og skjøltann 9. oktober 2018. Í skrivi mínum frá 10. oktober 2018 bað eg kommununa avgreiða innlitsumbønina, og vegleiddi eg eisini kommununa um reglurnar um viðgerð av innlitsumbønnum. Hóast hetta fekk klagarin ikki svar fyrr enn 25. mars 2019 t.v.s góðar 5 mánaðar eftir vegleiðingina. Í hesum tíðarskeiði sendi eg tvær áminningar til kommununa, umframt at tosa í telefon við kommununa um málið. Tá eg aftur minti kommununa á málið tann 29 apríl 2019, fekk eg kunning um, at innlitsumbønin varð svarað tann 25. mars 2019. Hetta er ikki nøktandi fyrisiting.

Klagarin fekk onga móttøkuváttan, tá hann sendi Fugloyar kommunu innlitsumbønina, og hann fekk einki svar frá kommununi, tá hann sendi áminning um innlitsumbønina. Hetta er ikki í tráð góðan fyrisitingarsið.

Samanumtikið haldi eg tað vera sera átaluver, at tað tók Fugloyar kommunu gott 11 mánaðar at avgreiða innlitsumbønina frá klagaranum. Eg fari at geva Fugloyar kommunu eini álvarsliga átalu fyri handfaringina av hesum málinum.

Av tí at eg haldi talan veru um álvarsom brek við viðgerðini av málinum, havi eg samsvarandi § 10, stk. 1 í umboðsmanslógini boðað formansskapinum í Løgtinginum, løgmanni og landsstýrismanninum í kommunumálum frá niðurstøðu mínari.

Skrivið er eisini sent klagaranum og verður í næstum almannakunngjørt á heimasíðu okkara www.lum.fo.

Sólja í Ólavsstovu
Løgtingsins umboðsmaður